

YENƏ BİR OLACAQ OCAĞIMIZ DA...

*Təbrizim, nə vaxtdır boynumuz buruq,
Ürəyimiz kövrək, könlümüz qırıq.
Bu necə zülmüdür, necə ayrılıq,
Çatmır nədən sənə avazım mənim!*

*Bu necə bələdir gəldi başına?!
Bu necə taledir çıxdı qarşına?!
Suyunu döndərüb bir göz yaşına,
Axıb qan ağlayır Arazım mənim.*

*Özgələr soxuldu öz diyarıma,
Dilim yasaq oldu Şəhriyarıma.
Bu dərd yetişirmi ulu Tanrıma,
Puçmu şükrüm, duam, namazım mənim!?*

*Qardaş səndən necə gözünü yığsın?
Ayrılıq salanın qoy gözü çıxsın.
Bəs hansı kitaba, dəftərə sığsın,
Tale yazım mənim, baxt yazım mənim?*

*Durum kimə deyim gəl dərdimi al,
Ürəyim didilir, olub dilim lal.
Mizrab vur sazıma, lap şən hava çal,
Hönkürüb ağlayar bu sazım mənim.*

*Toxtayaq, ağlamaq vaxtı keçibdir,
Oğullar bir savaş andı içibdir.
Oğullar Babəkin yolun seçibdir,
Gülərsən, a baxtdan narazım mənim!*

*Demirəm oynasın tale nazımla,
Gülüm payızım, gülüm yazımla.
Çoxum da qarışar daha azımla,
Qarışar çoxuma bu azım mənim.*

*Düşmənim hərcayı yoldan ötəndir,
Özgə libasında ölü bədəndir.
Bütöv bir ürəkdir, bütöv Vətəndir,
Babalardan qalan mirasım mənim.*

*Yaralı qardaşım, keçər qarlı qış,
Yolumuz haqdadır, haqq Allaha tuş
Haqq tərəzisindən bərk tut, bərk yapış,
Haqdır ölçüm, biçim, tarazım mənim!*

*Kimsəsiz deyilik, ulu Tanrı var,
Elin Vətən adlı könül yarı var.
Elin polad qollu oğulları var,
Canımdır bu şeirim, bu yazım mənim,*

*Yenə bir olacaq torpağımız da,
Yenə bir yanacaq ocağımız da,
Daha bir olacaq bayrağımız da,
Bayrama dönəcək bu yazım mənim!!*

Ağasən BƏDƏLZADƏ,
filologiya üzrə fəlsəfə doktoru, dosent,
Azərbaycan Yazıçılar Birliyinin üzvü

